

தமிழ்நாடு தீயணைப்பு மற்றும் மீட்புப் பணிகள் துறை

மானியக் கோரிக்கை எண். 23

கொள்கை விளக்கக் குறிப்பு 2006-2007

I. தீயணைப்பு மற்றும் மீட்புப் பணிகள் துறை – ஒரு கண்ணோட்டம்

தீயினால் ஏற்படக்கூடிய அபாயங்களும், தீ விபத்து நிகழ்வுகளும் குடிமக்களின் உயிருக்கும் உடைமைகளுக்கும் தொடர்ந்து அச்சுறுத்தலையும், பேராபத்தையும் உருவாக்கி வருகின்றன. தீ விபத்துகளினால் ஈடுசெய்யமுடியாத இழப்புகளும், சேதங்களும் சொல்ல முடியாத சோகங்களும் ஏற்படுகின்றன. தொடர்ந்து அதிகரித்து வருகிற தொழிற்சாலைகள், குறிப்பாக எண்ணெய், ரசாயன, மின் உற்பத்தித் தொழிற்சாலைகள், நகரமயமாகுதல், புதிய சந்தைகளின் வளர்ச்சி மற்றும் பலமாடிக் கட்டிடங்கள் போன்றவைகளால் தீ விபத்து ஏற்படுவதற்கான வாய்ப்புகளும் நாளுக்குநாள் அதிகரித்து வருகின்றன. இரசாயனத் தொழிற்சாலைகளினால் ஏற்படும் தீ விபத்து மற்றும் எரிவாயு போன்றவைகளாலும் பேராபத்துகள் ஏற்படுவதற்கான வாய்ப்புகள் உள்ளன. இத்தகைய சூழ்நிலையில், தீத்தடுப்பு மட்டுமல்லாது, தீயின் அழிவிலிருந்து மனித உயிர்களுக்கும் உடைமைகளுக்கும் தேவையான பாதுகாப்பு அளிப்பதும் அவசியமானதாகும். தமிழ்நாடு தீயணைப்பு மற்றும் மீட்புப் பணிகள் துறை மாநிலத்தில் சிறந்த முறையில் செயல்பட்டுவருவது போற்றத்தக்கதாகும். தீத்தடுப்பு மற்றும் தீஅபாயங்களைக் கட்டுப்படுத்துவதிலும் இத்துறை பாராட்டத்தக்க வகையில் தொண்டாற்றி வந்துள்ளது.

தீயின் அழிவிலிருந்து மனித உயிர்களையும், உடைமைகளையும் காப்பாற்றுவதுடன் இத்துறையின் பணி முடிவடைவதில்லை. இயற்கைச் சீற்றங்கள் மற்றும் இதர

பேரழிவுகளான கட்டட இடிபாடுகள், வெடிபொருள் விபத்துகள், வெடிகுண்டு வெடித்தல் போன்ற சம்பவங்களின்போதும் இத்துறை பாதிக்கப்பட்டவர்களுக்கு அவசர உதவி மற்றும் மீட்புப் பணிகளைச் செய்து வருகிறது. இவ்வாறு, தமிழக அரசின் தனித்திறன் பெற்ற நிறுவனமாக இத்துறை தீயணைப்பு மற்றும் மீட்புப் பணி என இருவிதமான பணிகளைச் செய்து வருகிறது. அதிவேகமாக நவீனமயமாகி வரும் சமுதாயத்தின் தேவையினை மனதில் கொண்டு, இத்துறை தனது பணித்திறனை நவீனப்படுத்துவதில் தொடர்ந்து ஈடுபட்டுள்ளது.

II குறிக்கோள்கள்

தமிழ்நாடு தீயணைப்பு மற்றும் மீட்புப் பணிகள் துறை, “காக்கும் பணி எங்கள் பணி” என்ற குறிக்கோளுடன் மக்களுக்காக செயலாற்றும் ஒரு சேவைத் துறையாகும். இதன் பணிகள் பல்வகையானதும், முக்கியத்துவமானதுமாகும். சேவைப் பணிகளுடன், இத்துறை சட்டபூர்வமான ஆலோசனை மற்றும் வரையறுக்கும் பங்கினையும் வகிக்கிறது. பொதுமக்களுக்கிடையே தீத்தடுப்புப் பிரச்சாரத்தின் மூலமாகவும், விளம்பரம் மூலம் பாதுகாப்பு விழிப்புணர்வை ஏற்படுத்துவதன் வாயிலாகவும், பள்ளிகள், கல்லூரிகளில் ஒத்திகைப் பயிற்சி ஆகியவற்றை நடத்துவதன் மூலமாகவும் பல்வேறு சட்டங்கள் மற்றும் விதிகளின் அடிப்படையில் மேற்கொள்ளப்பட்டுள்ள தீப்பாதுகாப்பு நடவடிக்கைகளை உறுதிசெய்யும் பொருட்டு, உரிமம் வழங்க உத்தேசிக்கப்பட்ட வளாகங்கள், வர்த்தக மையங்களை ஆய்வு செய்வதற்காக பல்வேறு உரிமம் வழங்கும் அதிகாரிகளுக்கு ஆலோசனை வழங்குவதன் மூலமாகவும் தீத்தடுப்பு நடவடிக்கையில் இத்துறை முக்கிய பங்கு வகிக்கிறது. இது தவிர, இத்துறையின் பணிகள், தேர்தல், இனக்கலவரம், பொருட்காட்சிகள் மற்றும் விழாக்காலங்களில் காவல் துறையினருக்கு உதவும் வகையிலும் விரிவுபடுத்தப்படுகின்றன. இத்துறையில் உள்ள நோயாளர்

ஊர்திகள் உடல் நலம் குன்றியோருக்கும், காயமடைந்தவர்களை உடனடி மருத்துவ சிகிச்சை அளிக்க மருத்துவமனைக்கு எடுத்துச் செல்வதற்கும் பயன்படுத்தப்படுகிறது. முக்கிய பிரமுகர்கள் வருகையின்போதும் பெரிய அளவில் பந்தல்கள் அமைக்கப்படுகின்ற முக்கியமான மாநாடுகள், கூட்டங்கள்/விழாக்களின்போதும் தீத்தடுப்புப் பணிகளுக்கான ஏற்பாடுகளை இத்துறை தயார் நிலையில் வைக்கிறது. தனியார் விழாக்களுக்கும் இத்துறை வரையறுக்கப்பட்ட கட்டண அடிப்படையில், தீத்தடுப்புப் பணிகளுக்கான ஏற்பாடுகளை தயார் நிலையில் மேற்கொள்கிறது.

தமிழக அரசினால், தலைமைச் செயலாளரது தலைமையின் கீழ் அமைக்கப்பட்டுள்ள உயர் நிலைப் பேரிடர் மேலாண்மை அதிகார அமைப்பில், தீயணைப்பு மீட்புப் பணிகள் துறை இயக்குநர், குழுவின் ஓர் உறுப்பினராக சேர்க்கப்பட்டுள்ளார். மேலும், தேடுதல் மற்றும் மீட்புப் குழுக்களை அமைத்து, அவர்களுக்குப் பயிற்சியளிக்கும் பொறுப்புகளை இந்த அதிகார அமைப்பு இத்துறைக்கு அளித்துள்ளது. எனவே, இவ்வாறு திட்டமிடுதல், தயார் படுத்திக் கொள்ளுதல் மூலம், பெரிய பேரழிவுகளைச் சமாளிப்பதில் இத்துறையின் திறமை மேலும் உயர்ந்துள்ளது. மாவட்டங்கள் தோறும் ஓர் உதவிக் கோட்ட அலுவலர் தலைமையின் கீழ் இத்துறைப் பணியாளர்களைக் கொண்டு அமைக்கப்பட்டுள்ள தேடுதல் மற்றும் மீட்புக் குழுவில், பொதுப்பணித்துறை பொறியாளர்கள் மற்றும் மருத்துவர்கள் உறுப்பினர்களாகச் சேர்க்கப்பட்டுள்ளார்கள். இந்தத் தேடுதல் மற்றும் மீட்புக் குழுக்கள் கூட்டாக மாதந்தோறும் ஒத்திகைப் பயிற்சிகளை நடத்தி வருகின்றன. அவ்வாறு ஒத்திகைப் பயிற்சிகள் பல்வேறு மாவட்டங்களிலுள்ள பெரிய பள்ளிகளில் நடத்த முன்னுரிமை அளிக்கப்படுகிறது.

III. நிருவாக அமைப்பு

அரசின் உள்துறையின் நிருவாகக் கட்டுப்பாட்டின் கீழ் தீயணைப்பு மற்றும் மீட்புப் பணிகள் துறை செயல்பட்டு வருகிறது. இந்தியக் காவல் பணியினைச் சேர்ந்த கூடுதல் காவல்துறை இயக்குநர் பதவித் தரத்தில் ஒருவர் இத்துறையின் இயக்குநர் பொறுப்பில் உள்ளார். ஒவ்வொரு மண்டலத்திற்கும் பொறுப்பாளராக ஒரு துணை இயக்குநர் வீதம் நான்கு துணை இயக்குநர்கள் இயக்குநருக்கு உதவி வருகின்றனர். இந்த மண்டலங்கள் 29 கோட்டங்களாகப் பிரிக்கப்பட்டு, ஒவ்வொரு கோட்டமும் ஒரு கோட்ட அலுவலரின் கட்டுப்பாட்டின்கீழ் செயல்படுகின்றது. கோயம்புத்தூர்-நீலகிரி மற்றும் இராமநாதபுரம்-சிவகங்கை கோட்ட அலுவலர்களைத் தவிர, மற்றவர்களுக்கு ஒரு வருவாய்க் கோட்டமே அதிகார வரம்பில் உள்ளது. ஒவ்வொரு கோட்டத்திலும் 4 முதல் 16 தீயணைப்பு மற்றும் மீட்புப் பணி நிலையங்கள் உள்ளன. ஒவ்வொரு தீயணைப்பு மற்றும் மீட்புப் பணி நிலையமும் ஒரு நிலைய அலுவலரின் பொறுப்பில் செயல்பட்டு வருகிறது. 12 கோட்டங்களில் தீத் தடுப்புப் பிரிவுகள் உள்ளன. மேலும், துணை இயக்குநர் பதவி தரத்தில் இயக்குநர்(பயிற்சி) ஒருவர் கட்டுப்பாட்டின்கீழ் தாம்பரத்தில் மாநிலப் பயிற்சி மையம் ஒன்று செயல்பட்டு வருகிறது. இப்பயிற்சி மையமானது துறையில் உள்ள பணியாளர்களுக்குப் பயிற்சி அளிப்பதுடன் மற்றவர்களுக்கும் குறைவான கட்டணத்தில் பயிற்சிகள் அளித்து வருகிறது. சென்னையில் ஒரு மாநிலப் பணிமனை, இயக்குநர் (பயிற்சி) மேற்பார்வையின் கீழ் இயங்கி வருகிறது. தீயணைப்பு மற்றும் மீட்புப் பணிகள் துறையின் நிருவாக அமைப்பு குறித்த விளக்கப்படம் இணைப்பில் கொடுக்கப்பட்டுள்ளது.

IV. ஒருங்கிணைந்த செயல்பாட்டு அணுகுமுறை ஏற்பாடுகள்

துறையின் அடிப்படைப் பிரிவு தீயணைப்பு மற்றும் மீட்புப் பணிகள் நிலையமாகும். தமிழ்நாடு மாநிலம் 282 தீயணைப்பு மற்றும்

மீட்புப் பணி நிலையங்களையும், இது தவிர ஒகேனக்கல்லில் ஒரு மீட்புப் பணி நிலையத்தினையும் கொண்டுள்ளது. 25 கி.மீ சுற்றளவுள்ள இடத்திற்குள் குறைந்த பட்சம் ஒரு தீயணைப்பு மற்றும் மீட்புப் பணிகள் நிலையம், 50,000-க்குக் குறையாத மக்கள் தொகை மற்றும் 50,000/- ரூபாய் மதிப்பிற்குக் குறைவில்லாத சேதத்தை ஏற்படுத்த வாய்ப்புள்ள தீ விபத்து அபாயங்கள் ஆகிய அளவுகோல்களைப் பின்பற்றி, தேவைப்படும் இடங்களில் புதிய தீயணைப்பு மற்றும் மீட்புப் பணிகள் நிலையம் அமைக்கப்படுகிறது.

V. உள் கட்டமைப்பு வசதிகள்

அ) மனித ஆற்றல்

தீயணைப்பு மற்றும் மீட்புப் பணிகள் துறையின் செயல் மற்றும் நிருவாகப் பணியாளர்களின் மொத்த எண்ணிக்கை 6,643 ஆகும். கோட்ட அலுவலர்கள், தானியங்கிப் பொறியாளர் (மாநிலப் பட்டறை), நிலைய அலுவலர், இளநிலை உதவியாளர், தட்டச்சர், சுருக்கெழுத்துத் தட்டச்சர் ஆகிய பதவிகளை வகிப்போர் தமிழ்நாடு அரசுப் பணியாளர் தேர்வாணையத்தால் தேர்ந்தெடுக்கப்பட்டு நேரடி நியமன முறை மூலம் நியமிக்கப்படுகிறார்கள். தீயணைப்போர் பதவிவகிப்பவர்கள் தமிழ்நாடு சீருடைப் பணியாளர் தேர்வுக் குழுமத்தால் நேரடியாகத் தேர்ந்தெடுக்கப்படுகிறார்கள். தமிழ்நாடு சீருடைப் பணியாளர்கள் தேர்வு வாரியம் தீயணைப்போர் பதவிக்கு தேர்ந்தெடுக்கப்பட்ட 678 பேர் அடங்கிய பட்டியல் ஒன்றினை அளித்துள்ளது. அதில், காவல்துறையினால் நடத்தப்படும் பரிசோதனை மற்றும் மருத்துவப் பரிசோதனைகளுக்குப் பிறகு இதுவரை ஏற்றுக் கொள்ளப்பட்ட 582 பேருக்குத் தீயணைப்பாளர் நியமனம் வழங்கப்பட்டு, 3.7.2006 முதல் தீயணைப்போர் பதவிக்கான பயிற்சி அளிக்கப்பட்டு வருகிறது.

ஆ) ஊர்திகள் மற்றும் சாதனங்கள்

இத்துறையானது தீயணைப்பு மற்றும் மீட்புப் பணிகளில் சிறப்பாகச் செயல்படுவதற்காக பலவிதமான நவீன ஊர்திகளைக் கொண்டுள்ளது. இத்துறை 338 நீர்தாங்கி ஊர்திகளும், 80 நோயாளர் ஊர்திகளும், 13 சிறு நுரை தகர்வு ஊர்திகளும், 5 அவசரகால மீட்பு ஊர்திகளும், நீராற்றலால் இயங்கும் மேடை கொண்ட (இங்கிலாந்து-சைமன் ஸ்நார்கல்) ஊர்தி ஒன்றும், சுழல் மேஜை ஏணி ஊர்தி (இசுசூ மோரிடா ஜப்பான் தயாரிப்பு) ஒன்றும், 37 மீட்டர் மற்றும் 42 மீட்டர் உயரம் செல்லக்கூடிய நீராற்றலால் இயங்கும் மேடை கொண்ட மற்றும் சுழல் மேஜை ஏணி ஊர்திகள் 2 (பிராண்டோ ஸ்கைலிப்ட்-பின்லாந்து தயாரிப்பு), நீர்விடுகுழாய் பதிக்கும் ஊர்தி ஒன்று, 53 தண்ணீர் லாரிகள், மீட்பு ஊர்தி ஒன்று, 2 நடமாடும் பழுது பார்க்கும் ஊர்திகள், 228 அதிக அளவு நீர் வெளியேற்றும் திறனுள்ள எளிதில் தூக்கிச்செல்லக்கூடிய பம்புகள், 93 மிதவைப் பம்புகள் ஆகியவைகளைக் கொண்டு இயங்கி வருகிறது. இவை தவிர, கம்பியில்லாத் தந்திக் கருவி பொருத்தப்பட்ட சீருந்துகள், ஈப்புகள், பேருந்து, விசை மிதிவண்டிகள் ஆகிய 62 துணை ஊர்திகளும் துறையின் செயல்பாட்டில் உள்ளன.

தீயணைப்பு மற்றும் மீட்புப் பணிகளைத் திறமையாகக் கையாளும் பொருட்டு, நவீன உபகரணங்களான, தூக்கும் பைகள், புகை வெளியேற்றும் கருவிகள், நச்சு வாயுக் கண்டுபிடிப்பான்கள், மின் ஆக்கிகள் மற்றும் மீட்புப் பணிக்கான அனைத்து உபகரணங்களையும் கொண்ட பெட்டி ஆகிய மீட்பு கருவிகள் தேவையான நிலையங்களுக்கு வழங்கப்பட்டுள்ளன. புயல் மற்றும் வெள்ளக் காலங்களில் உபயோகப்படுத்துவதற்காக இத்துறையில் 8 கண்ணாடி இழை விசைப் படகுகளும், 36 மிதவைப் படகுகளும் உள்ளன. அனல்வழி உருவம் அறியும் நிழற்படக் கருவி பொருத்திய தலைக் கவசம்-1, கையில் எடுத்துச் செல்லக் கூடிய அனல்வழி உருவம் அறியும் நிழற்படக் கருவிகள்-2, உயிர் உள்ளவர்கள்

சிக்கியுள்ள இடங்களைக் கண்டுபிடிக்கும் கருவிகள்-2, பல்வகை வாயுக் கண்டுபிடிப்பான்கள்-2, தீ பாதிக்காத உடைகள்-81, இரசாயனப் பாதுகாப்பு உடைகள்-83 மற்றும் தீ பாதிக்காத 222 இணை கையறைகள் ஆகியவைகளும் இத்துறையில் உள்ளன.

VI. தகவல் தொடர்பு வசதிகள்

(அ) தொலைபேசிகள் மற்றும் கம்பியில்லாத் தொலைத் தொடர்புக் கருவிகள்

தீயணைப்பு மற்றும் மீட்புப் பணிகளைக் குறித்த நேரத்தில் மேற்கொள்வதே இத்துறையின் முக்கிய நோக்கமாகும். ஒவ்வொரு தீயணைப்பு மற்றும் மீட்புப் பணிகள் நிலையத்திலும் ஒரு தொலைபேசி இணைப்பு கொடுக்கப்பட்டுள்ளது. '101' என்ற இலவச தொலைபேசி இணைப்புகள் சில மாவட்டத் தலைநகரங்களில் உள்ளன. சென்னை மாநகர், திருவள்ளூர் மாவட்டம் மற்றும் காஞ்சிபுரம் மாவட்டங்களில் குறைந்த வேக உயர் அலைவரிசை கம்பியில்லாத் தொலை தொடர்பு வசதிகளைக் கொண்ட வாக்கிடாக்கிகள் மற்றும் மறு அஞ்சல் கருவிகள் இயங்கி வருகின்றன. மேலும், மாநில தலைநகரமானது அனைத்து மாவட்டத் தலைநகரங்களுடனும் மற்றும் சில முக்கியப் பகுதிகளுடனும் உயர் அலைவரிசைக் கருவிகள் மூலம் இணைக்கப்பட்டுள்ளன. மொத்தத்தில், 42 உயர்அலை வரிசைக் கருவிகள் பொருத்தப்பட்டுப் பயன்பாட்டில் இருந்து வருகின்றன.

ஆ) பதில்செயல்பாட்டு நேரம்

விபத்து அழைப்பு பெறப்பெற்ற கணத்திலிருந்து முதல் தீயணைப்பு ஊர்தி விபத்து நடந்த இடத்தைச் சென்று அடைய எடுத்துக் கொள்ளும் நேரமே பதில் செயல்பாடு நேரமாகும். தீ விபத்து அல்லது மீட்பு நடவடிக்கை மேற்கொள்ளப்பட வேண்டிய சூழ்நிலைகளில் பதில் செயல்பாட்டு நேரத்தைக் குறைக்க இத்துறை

தொடர்ந்து முயன்று வருகிறது. சென்னை மாநகரில் இந்தப் பதில் செயல்பாட்டு நேரத்தினை 10 நிமிடங்களுக்கும் குறைவாகக் கொண்டு வருவதில் இத்துறை வெற்றி கண்டுள்ளது. இந்தப் பதில் செயல்பாட்டு நேரம் அனுசரிக்கப்படுவதினைக் கண்காணிக்கும் வகையில் தகவல்களை விரைந்து அளிப்பதற்கெனத் தனியே ஒரு தகவல் தொடர்பு மையமும், '101' மற்றும் '102' எண்கள் கொண்ட தொலைபேசி இணைப்புகள் மற்றும் வான்தந்தி கருவி இணைப்புகள் பொருத்திய ஒரு கட்டுப்பாட்டு அறையும் சென்னையில் இயங்கி வருகின்றன. சென்னை நகரிலும் அதனைச் சுற்றியுள்ள பகுதிகளிலும் தகவல் தொடர்பினை உயர் அலைவரிசை வான்தந்திக் கருவிகள் கொண்டு மேம்படுத்த உத்தேசிக்கப்பட்டுள்ளது. இதன் மூலம், பதில் செயல்பாட்டு நேரத்தினைக் குறைக்கும் வகையில் தகவல் பரிமாற்றத்தை விரைந்து மேற்கொள்ள இயலும். பதில் செயல்பாட்டு நேரத்தை மாவட்டங்களில் மேலும் குறைக்க அனைத்து நடவடிக்கைகளும் எடுக்கப்பட்டு வருகின்றன.

இ) துறை இணையதளம்

தீயணைப்பு மற்றும் மீட்புப் பணிகள் துறைக்கென இணைய தளம் ஒன்று தேசிய தகவல் தொடர்பு மையத்தினரால் பராமரிக்கப்பட்டு வருகிறது. இதன் முகவரி- <http://www.tn.nic.in/fireservice> என்பதாகும். இது தீத்தடுப்பு பாதுகாப்பு நடவடிக்கைகள் குறித்தும், விதிகள், உரிம நிபந்தனைகள் குறித்தும் பொதுமக்களுக்குத் தேவையான அனைத்து விவரங்களையும் கொண்டதாகவும், இதனைப் பயன்படுத்திக் கொள்பவர்களுக்கு ஒரு நல்ல நண்பனாகவும் செயல்பட்டு வருகிறது.

VII. பயிற்சி வசதிகள்

பொதுமக்களுக்குச் சேவை புரிந்திடும் வகையில், தீயணைப்பு மற்றும் மீட்புப் பணிகள் துறையானது தீயணைப்பு தொழில்நுட்பம் மற்றும் மீட்புப் பணி தொழில் நுட்பம் ஆகியவற்றில் ஏற்பட்டுள்ள நவீன மாற்றங்களுக்கு ஏற்ப, இதன் பணியாளர்களுக்குப் பணியில் சேரும்போது அளிக்கப்படும் பயிற்சிகளுடன் வெவ்வேறு கால கட்டங்களில் அளிக்கப்படும் நினைவுகூர் பயிற்சிகளும் அனைத்துப் பதவி நிலைகளில் உள்ளவர்களுக்கும் அளிக்கப்படுகின்றன. இதற்கென தாம்பரத்தில் நன்கு பராமரிக்கப்படும் மாநிலப் பயிற்சி மையம் ஒன்றில் இப்பயிற்சி வகுப்புகள் நடத்தப்படுகின்றன. இது தவிர, தொழிற்சாலைகள், பொதுத் துறை நிறுவனங்கள், ஏனைய அரசு அமைப்புகள், ஏனைய மாநில, மத்திய அரசு அமைப்புகளிலிருந்து அனுப்பப்படும் பணியாளர்களுக்கும் இம்மாநிலப் பயிற்சி மையமானது, ஒரு குறைவான கட்டணத்தில் பயிற்சிகளை அளித்து வருகிறது. தாம்பரத்தில் அமைந்துள்ள மாநிலப் பயிற்சி மையமானது, பயிற்றுவிப்பிற்குத் தேவையான அவசரகால மீட்பு ஊர்தி, இழுத்துச் செல்லும் வசதி கொண்ட நீட்டிப்பு ஒளி தாங்கி சாதனம், கணினிகள், இரசாயனப் பாதுகாப்பு உடைகள், நீர் மூழ்கு உடைகள், மல்டி மீடியா புரொஜெக்டர்கள், நடமாடும் பழுதுபார்க்கும் ஊர்திகள் மற்றும் உடற்கட்டு பராமரிக்கும் கருவிகள் ஆகிய நவீன சாதனங்களைக் கொண்டுள்ளது. வெளிப் பயிற்சிக்கு அனைத்துப் பருவ காலங்களுக்கும் ஏற்ற பயிற்சி மைதானம், புகை உருவாக்கும் கூடம் மற்றும் வி நாச் தொட்டிகள் ஆகியவைகளுடன், போதுமான இடவசதியுள்ள பயிற்சி வகுப்பறைகள், சிறந்தநூலகம், மாதிரி வடிவமைப்புகள், நல்ல உணவுக் கூடம் மற்றும் தங்குமிட வசதிகள் அனைத்தும் அளிக்கப்படும் பயிற்சியின் தரத்தினை மேலும் உயர்த்துகின்றன. இந்தப் பயிற்சி மையமானது நாகபுரியில் உள்ள தேசிய தீயணைப்புக் கல்லூரிக்கு இணையாக உள்ளது. இந்திய அரசின் உள்துறை அமைச்சகம், புதுதில்லி, நாகபுரியிலுள்ள

தேசிய தீயணைப்புக் கல்லூரியினால் வழங்கப்பெறும் பயிற்சியினை வழங்கும் மண்டல பயிற்சி மையங்களில் ஒன்றாக, தமிழ்நாடு தீயணைப்பு மற்றும் மீட்புப் பணிகள் துறையின் மாநிலப் பயிற்சி மையத்தினை நியமித்துள்ளது.

அனைத்துக் கோட்டங்களுக்கும் பயிற்சியினை மேம்படுத்திடவும் நிர்வாகத் திறமையினை மேம்படுத்திடவும் கணினிகள் வழங்கப்பட்டுள்ளன. பேரழிவு மேலாண்மையின் கீழ் அமைக்கப்பட்டுள்ள சிறப்புமிக்க தேடுதல் மற்றும் மீட்புக் குழுக்களுக்கு மாநில அளவில் பயிற்சி அளிக்கும் நிறுவனமாக தீயணைப்பு மற்றும் மீட்புப் பணிகள் துறை மாநிலப் பயிற்சி மையம் அறிவிக்கப்பட்டுள்ளது.

VIII. பணிமனை

துறை ஊர்திகள் மற்றும் சாதனங்களில் ஏற்படும் பழுதுகளைச் செப்பனிடுவதற்காக சென்னையில் இத்துறையின் கீழ் மாநிலப் பணிமனை ஒன்று இயங்கி வருகிறது. ஊர்திகளின் பழுது செப்பனிடும் தொகை ரூ.20,000/-வரை உள்ள இனங்களில் மதிப்பீடுகளைப் பரிசீலித்துத் தொழில்நுட்பச் சான்று வழங்க இப்பணிமனையின் தானியங்கிப் பொறியாளருக்கு அதிகாரம் வழங்கப்பட்டுள்ளது.

IX. தீயணைப்பு மற்றும் மீட்புப் பணி நிலையங்களுக்கான கட்டடங்கள் கட்டுதல்

மாநிலத்தில் தற்பொழுது 282 தீயணைப்பு மற்றும் மீட்புப் பணிகள் நிலையங்கள் மற்றும் 1 மீட்புப் பணி நிலையம் ஒக்கேனக்கல்லில் செயல்பட்டு வருகிறது. இவற்றுள், 161 நிலையங்கள் சொந்தக் கட்டடங்களிலும் 30 நிலையங்கள் ஓரளவு

நிரந்தரக் கட்டடங்களிலும், 91 நிலையங்கள் வாடகைக் கட்டடங்களிலும் செயல்பட்டு வருகின்றன.

X. ஆற்றிய பணிகள்

அ) தீத் தடுப்பு

தீயணைப்பு மற்றும் மீட்புப் பணிகள் துறையின் முதன்மைப் பணி தீத் தடுப்பு ஆகும். பொதுமக்களிடையே பாதுகாப்பு விழிப்புணர்வை ஏற்படுத்துவதற்கென 12 கோட்டங்களில் தீத் தடுப்புக் குழுக்கள் உள்ளன. இக்குழுக்கள் தீத் தடுப்பு முறைகளை ஊரக மற்றும் நகரப் பகுதி மக்களிடம் எடுத்துரைப்பதால் தீயினால் ஏற்படும் ஆபத்துகள் பெருமளவு குறைக்கப்படுகின்றன. பள்ளிகள், தொழிற்சாலைகள், அலுவலகங்கள், கிராமங்கள் மற்றும் குடிசைப் பகுதிகளில் தெரிவு செய்யப்பட்ட குழுவினருக்குச் சொற்பொழிவுகளும் மற்றும் செயல்முறை விளக்கங்களும் தீத்தடுப்பு பாதுகாப்பு முறைகள் குறித்து இக்குழுக்கள் அறியும் விதத்தில் அளிக்கப்படுகிறது. 2005 ஆம் ஆண்டில் மாநிலம் முழுவதும் இக்குழுக்கள் 3897 இடங்களில் தீத்தடுப்பு முறைகள் குறித்து பயிற்றுவித்துள்ளன. ஏழு நோயாளர் ஊர்திகள் திரைப்படக் கருவிகள் (புரொஜெக்டர்கள்), குறுந்தட்டு இயக்கி மற்றும் ஒலி பெருக்கிகள், மின்தொடர் பிணைப்புப் பலகை, மின் கம்பிகள் போன்ற பிற சாதனங்கள் பொருத்தி நடமாடும் திரையரங்குகளாக மாற்றியமைக்கப்பட்டு மாநிலத்தின் பல்வேறு பகுதிகளில் பொதுமக்களுக்குத் தீ பாதுகாப்பு விழிப்புணர்வு ஏற்படுத்த பயன்படுத்தப்பட்டு வருகின்றன. பள்ளிகளில் போதுமான எண்ணிக்கையில் நுழைவாயில், வெளியேறும் வாயில் மற்றும் அவசரகால வெளியேறும்வாயில் ஆகியவை அமைந்திருப்பதை உறுதி செய்யும் பொருட்டு தீ பாதுகாப்பு ஆய்வினை கட்டாய அடிப்படையில் நிலைய அலுவலர்கள் மேற்கொண்டு வருகின்றனர். சமுதாயத்தில் பாதுகாப்பு உணர்வினை ஏற்படுத்தும் வகையில்

பொதுமக்கள் பங்கேற்பு ஆர்வத்தை ஒருமுகப்படுத்தும் நடவடிக்கையாக சென்னையில் பாதுகாப்பு தன்னார்வலர்கள் பதிவு செய்யப்பட்டுள்ளார்கள். நாளடைவில் இத்திட்டமானது மாநிலத்தின் பிற இடங்களுக்கும் விரிவுபடுத்த உத்தேசிக்கப்பட்டுள்ளது. ஒவ்வொரு மாவட்டத்திலும் 20 வீரர்களைக் கொண்ட ஓர் அதிரடிப்படை உருவாக்கப்பட்டு அவர்களுக்குத் தீவிரப் பயிற்சி அனைத்து விதத்திலும் அளிக்கப்பட்டுள்ளது. மேலும், பேரழிவுக் காலங்களில் தேடுதல் மற்றும் மீட்புப் பணிகளை மேற்கொள்வதற்கான பயிற்சிகளும் அளிக்கப்பட்டுள்ளது.

ஆ) புறத் தீயணைப்பு நிலையங்கள்

ஒவ்வொரு ஆண்டும் கோடைக் காலத்தில் குடிசைப் பகுதிகளில் ஏற்படும் தீ விபத்துகளை விரைவாகச் சமாளிக்க புறத் தீயணைப்பு நிலையங்கள் அமைக்கப்படுகின்றன. அதே போன்று, உயர் கொள்ளளவு கொண்ட செயற்கை இழை நீர்த்தொட்டிகள் அல்லது சுருங்கும் நீர்த்தொட்டிகள், எளிதில் தூக்கிச் செல்லத்தக்க நீர்விடு குழாய்களுடன் கூடிய பம்புகள், வான்தந்திக் கருவிகள் ஆகியவைகளுடன் கூடிய புறத் தீயணைப்பு மற்றும் மீட்புப் பணி நிலையங்கள் இந்த கோடைகாலத்தின்போது 19 இடங்களில் சென்னை மாநகரில் அமைக்கப்பட்டன. இவை தீ விபத்து வாய்ப்புள்ள பகுதிகளைத் தொடர்ந்து கண்காணித்து வருகின்றன.

இ) திரையரங்குகள் / கட்டிடங்களில் தீத் தடுப்பு

திரையரங்குகள், அதிக அளவு தீ விபத்துக்கு வாய்ப்புள்ள இடங்களாக உள்ளன. எனவே திரையரங்குகளில் தீப் பாதுகாப்பு நடவடிக்கைகளை மேற்கொள்வதற்கு அரசு முக்கியத்துவம் அளிக்கிறது. திரை அரங்குகளில் தீப்பாதுகாப்பை உறுதி செய்யும் வகையில் தமிழ்நாடு முழுவதும் உள்ள திரையரங்குகளை பல் துறைக் குழு ஒன்று ஆண்டு தோறும் ஆய்வு செய்து வருகிறது. இக்

குழுவானது திரையரங்குகளை ஆய்வு செய்து உரிம நிபந்தனை மீறல்கள் ஏதுமிருப்பின் அது குறித்து உரிய நடவடிக்கை எடுக்க அதனை உரிமம் வழங்கும் அதிகாரிகளின் கவனத்திற்குக் கொண்டு செல்கிறது. 2005-ஆம் ஆண்டில் 915 திரையரங்குகள் ஆய்வு செய்யப்பட்டுள்ளன. மேலும் 2005-ஆம் ஆண்டில் பல்வேறு சட்டங்கள் மற்றும் விதிகளின் கீழ் கிட்டத்தட்ட 19,728 கட்டிடங்கள் தீயணைப்புப் பணி அடிப்படையில் ஆய்வு செய்யப்பட்டுள்ளன.

ஈ) தீ விபத்து குறித்த அழைப்புகள்

2005-ஆம் ஆண்டில் 14,819 தீ விபத்து அழைப்புகள் வரப்பெற்றன. அவ்விபத்துக்களில் 87 உயிரிழப்புகள் ஏற்பட்டுள்ளன. 234 உயிர்கள் காப்பாற்றப்பட்டுள்ளன. உடைமைகளின் இழப்பு மதிப்பு ரூ.14.05 கோடியும், மீட்கப்பெற்ற உடைமைகளின் மதிப்பு ரூ. 94.20 கோடியும் ஆகும். சென்னை மாநகரில் தீ விபத்து நிகழ்வு இடங்களில் மாநகர குடிநீர் வாரியத்தினரால் தண்ணீர் லாரிகள் மூலம் மீண்டும் நீர் நிரப்பப்பட்டு தீயணைப்புப் பணிகள் மேற்கொள்ளப்பட்டு வருகின்றன. இது தீயணைப்புப் பணிகளைத் தங்கு தடையின்றி மேற்கொள்ளவும் இதன் மூலம் மிகப் பெரிய அளவில் உயிர்களையும் மற்றும் பொதுமக்களின் உடைமைகளையும் தீயின் அழிவிலிருந்து காப்பாற்றவும் உதவிகரமாக இருந்தது.

உ) மீட்பு அழைப்புகள்

தமிழ்நாடு தீயணைப்பு மற்றும் மீட்புப் பணிகள் துறையால் பெறப்படும் மீட்பு அழைப்புகள் பெரும்பாலும் சாலை விபத்து, இரயில் விபத்துகளில் சிக்குண்டவர்கள், கிணறுகளில் தவறி விழுந்தவர்கள், நச்சுப்பூச்சிகளின் தாக்குதலுக்கு உள்ளானவர்கள், நச்சு வாயுக்களைச் சுவாசித்தவர்கள், கட்டிட இடிபாடுகளில் சிக்குண்டவர்கள், இயற்கையான மற்றும் மனிதர்களால்

ஏற்படுத்தப்படும் பேரிடர்கள் போன்றவற்றில் சிக்குண்டவர்களைக் காப்பாற்றக்கோரும் அவசர அழைப்புகளாகவே உள்ளன.

ஊ) கட்டண அழைப்புகளும் நோயாளர் ஊர்தி அழைப்புகளும்

80 தீயணைப்பு மற்றும் மீட்புப் பணிகள் நிலையங்களில் நோயாளர் ஊர்திகள் உள்ளன. சாத்தூர் தீயணைப்பு மற்றும் மீட்புப் பணிகள் நிலையத்திற்கு ஒரு நோயாளர் ஊர்தி வாங்குவதற்கு உத்தேசிக்கப்பட்டுள்ளது. தீ விபத்து மற்றும் இதர விபத்துகளின் போது காயமடைந்த நபர்கள் உடனடி மருத்துவ சிகிச்சைக்காக மருத்துவமனைக்குக் கொண்டு செல்லப்படுகிறார்கள். மேலும் நோயாளிகளும், காயமடைந்தோரும் அழைப்பின் பேரில் குறைந்த வாடகையில் மருத்துவமனைக்கு அழைத்துச் செல்லப்படுகிறார்கள். 2005 ஆம் ஆண்டில், 1,421 அழைப்புகளை ஏற்று, நோயாளர் ஊர்திகள் செயல்பட்டுள்ளன. இவற்றுள் 1,060 அழைப்புகள் வாடகைக் கட்டண அழைப்புகளாகும். நோயாளர் ஊர்திகள் மூலம் வாடகைக் கட்டண அழைப்புகளை மேற்கொண்டவகையில் ரூ.2.24 லட்சம் கட்டணமாக வசூலிக்கப்பட்டது.

எ) பொது நலன் கருதி ஆயத்த நிலைப் பணி

முக்கியப் பிரமுகர்களின் வருகையின்போதும், முக்கிய கருத்தரங்குகள் மற்றும் பொதுக்கூட்டங்கள்/விழாக்களின்போதும் பெரிய பந்தல்கள் அமைக்கப்படும் தருணங்களில் பாதுகாப்பு ஏற்பாடுகளுக்குத் தீயணைப்பு மற்றும் மீட்புப் பணிகள் துறையின் வாகனங்கள் தயார் நிலையில் அங்கு நிறுத்தி வைக்கப்படுகின்றன. மேலும், பாதுகாப்புப் பணிக்காகவும், ஆயத்த நிலை நிறுத்தப் பணிக்காகவும் தீயணைப்பு மீட்புப் பணி ஊர்திகள் பயன்படுத்தப்படுகின்றன. இது தவிர தனியார்களின் விழாக்களுக்கு அதற்கான கட்டண அடிப்படையில் தீயணைப்பு

ஊர்திகள் ஆயத்த நிலைப் பணிகள் மேற்கொள்ளப்படுகின்றன. 2005 ஆம் ஆண்டில் ரூ.25.03 இலட்சம் ஆயத்த நிலைப் பணி கட்டணமாக வசூலிக்கப்பட்டுள்ளது.

இத்துறை மேற்கொண்டுள்ள குறிப்பிடத்தக்க பாதுகாப்பு பணியானது, நாகப்பட்டினத்தில் கொடிய சனாமியின் பேரழிவினால் பாதிக்கப்பட்ட மக்களுக்காக அமைக்கப்பட்டுள்ள தற்காலிக கொட்டகைகள் அமைந்துள்ள இடங்களில் இத்துறை தொடர்ந்து பாதுகாப்புப் பணி மேற்கொண்டு வருவதாகும். நாகப்பட்டினம் தீயணைப்பு மற்றும் மீட்புப் பணிகள் நிலையத்தில் உள்ள 2 நீர்தாங்கி வண்டிகள் தவிர, 14 நீர்தாங்கி வண்டிகளுடன் நூற்றுக்கணக்கான தீயணைப்பு மீட்புப் படை வீரர்கள் தொடர்ந்து இன்றுவரை மேற்குறிப்பிடப்பட்ட தற்காலிகக் கொட்டகைகள் அமைந்துள்ள இடங்களில் பாதுகாப்புப் பணி மேற்கொண்டு வருகிறார்கள்.

XI. ஊக்குவித்தலும் ஊக்கத் தொகைகளும்

இத்துறைப் பணியாளர்களை மேலும் திறம்படப் பணிபுரிய ஊக்குவிக்கும் வகையிலும் விரும்பிய இலக்குகளையும் நோக்கங்களையும் அடைவதற்கு ஏதுவாகவும், பின்வரும் விருதுகள் வழங்கப்படுகின்றன; மற்றும் நலத்திட்டங்கள் செயல்படுத்தப் படுகின்றன:-

அ) விருதுகள்

தீயணைப்பு மற்றும் மீட்புப் பணிகள் துறையினர் கடமை உணர்வுடனும், அஞ்சா நெஞ்சத்துடனும் ஆற்றிய பணியினை அங்கீகரிக்கும் வகையில், மாநில அரசால் பின்வரும் விருதுகள் தமிழ்நாடு தீயணைப்பு மற்றும் மீட்புப் பணிகள் துறை அலுவலர்கள் மற்றும் பணியாளர்களுக்கு வழங்கப்படுகின்றன.

**1) தமிழ்நாடு முதலமைச்சரின் தீயணைப்புப் பணி பதக்கம்
(அண்ணா பதக்கம்)**

இப் பதக்கம் பெற்றவர்கள், அவர்களுடைய பதவித் தரத்திற்கேற்ப ரூ.2,000/- முதல் ரூ.5,000/-வரை ஒட்டுமொத்த மானியம் பெறத் தகுதியுடையவராவார்கள். 2005 ஆம் ஆண்டில் தீயணைப்பு மற்றும் மீட்புப் பணிகள் பணியாளர்களுக்கு 10 பாராட்டத்தக்க பணிகளுக்கான பதக்கங்களும் மற்றும் 8 வீரப் பதக்கங்களும் வழங்கப்பட்டுள்ளன.

**2) தமிழ்நாடு முதலமைச்சரின் தீயணைப்புப் பணி பதக்கம்
(பொங்கல் தினத்தன்று வழங்கப்படுகிறது)**

இப் பதக்கம் பெறும் தீயணைப்போர் மற்றும் அதற்கு இணையான பதவியில் உள்ளவர்களுக்கு மாதந்தோறும் ரூ.40/-ம், முன்னணித் தீயணைப்போர்/இயந்திரக் கம்மியர் ஒட்டுநர், தீயணைப்போர் ஒட்டுநர், தீயணைப்போர்-இயந்திரக் கம்மியர் ஆகியவர்களுக்கு மாதந்தோறும் ரூ.50/-ம் ரொக்கப்படியாக வழங்கப்படுகிறது. 2006 ஆம் ஆண்டிற்கு தமிழ்நாடு முதலமைச்சரின் தீயணைப்புப் பணி பதக்கம் 80 தீயணைப்பு மற்றும் மீட்புப் பணிகள் துறைப் பணியாளர்களுக்கு வழங்கப்பட்டுள்ளது.

3) சிறந்த பணிக்கான தமிழ்நாடு முதலமைச்சர் தீயணைப்புப் பணி பதக்கம்

இந்தப் பதக்கமானது தீயணைப்பு மற்றும் மீட்புப் பணிகள் துறை பணியாளர்களின் திறனறிந்து அவர்களை ஊக்குவிக்கும் பொருட்டும், அவர்கள் தங்கள் கடமையைத் திறமையுடனும், ஊக்கத்துடனும் ஆற்றிட உற்சாகம் அளிக்கும் வகையிலும் அளிக்கவும் ஏற்படுத்தப்பட்டது. நிலைய அலுவலர், முன்னணித் தீயணைப்பாளர், தீயணைப்பாளர் ஆகியோருக்கு, பதவிக்கு ஒன்று

வீதம் ஆண்டுதோறும் மூன்று பதக்கங்கள் தீத்தொண்டு நாளான ஏப்ரல், 14ம் நாள் வழங்கப்படுகிறது. இப்பதக்கம் ஒவ்வொன்றும் 8 கிராம் எடையில் 22 காரட் தங்கத்தில் செய்யப்பட்டதாகும். மேலும், பல்வேறு பதவித் தரத்திற்கு ஏற்ப இப்பதக்கத்துடன் சேர்த்து ஒட்டுமொத்த மானியத் தொகையும் வழங்கப்படுகிறது. அதாவது, நிலைய அலுவலருக்கு ரூ.3,000/-, முன்னணி தீயணைப்போருக்கு ரூ.2,500/-, தீயணைப்போருக்கு ரூ.2,000/- ஒட்டுமொத்த மானியமாக வழங்கப்படுகிறது. இப்பதக்கம் முதுநிலை அடிப்படையில் வழங்கப்படுவதில்லை, மாறாக, அவர்களுடைய பணியில் விஞ்சிய சாதனை படைத்தவர்களுக்கு மட்டுமே வழங்கப்படுகிறது.

4) தீயணைப்பு மற்றும் மீட்புப் பணிகள் துறை மாநில விருதுகள் தவிர, பணியாளர்களுக்கு மத்திய அரசால் ஏற்படுத்தப்பட்ட பின்வரும் விருதுகளும் வழங்கப்படுகின்றன:-

அ) சுதந்திர தினத்தன்று வழங்கப்படும் பாராட்டத்தக்க பணிக்கான தீயணைப்புப் பணிப் பதக்கம்;

ஆ) குடியரசு தினத்தன்று வழங்கப்படும் பாராட்டத்தக்க பணிக்கான தீயணைப்புப் பணிப் பதக்கம்;

இ) வீர தீரச் செயல்களுக்கான தீயணைப்புப் பணிப் பதக்கம்;

ஆ) நலத் திட்டங்கள்:

1) தீயணைப்பு மற்றும் மீட்புப் பணிகள் துறை நல நிதி

தீயணைப்பு மற்றும் மீட்புப் பணிகள் துறையைச் சேர்ந்த துயருற்ற பணியாளர்களுக்கு நிதி உதவி செய்வதற்கென 1962 ஆம் ஆண்டில் தமிழ்நாடு தீயணைப்புத் துறை நல நிதி ஏற்படுத்தப்பட்டு செயலாக்கத்தில் உள்ளது. உறுப்பினர்களின் நலனுக்காகப் பின்வருமாறு நிதியுதவி அளிக்கப்படுகிறது:-

(அ) தீயணைப்புப் பணியாளர்கள் மற்றும் அவர்களைச் சார்ந்திருப்போர் காசநோய், தொழுநோய், புற்றுநோய் போன்ற கொடிய நோய்களால் பாதிக்கப்பட்டிருப்பின் ஊட்டச் சத்துள்ள உணவு வாங்கிக் கொள்ளவும்;

(ஆ) உறுப்பினர்களுடைய குழந்தைகளின் உயர் கல்விச் செலவுக்காகவும்;

(இ) மரணமுற்ற உறுப்பினர்களின் குடும்பங்களுக்கு நிவாரணம் வழங்கிடவும்;

(ஈ) உறுப்பினர்களோ அல்லது அவர்களைச் சார்ந்தவர்களோ இறந்துவிட்டால், அவர்களது ஈமச் சடங்கு செலவுக்காகவும்; நிதியுதவி வழங்கப்படுகிறது.

ஒவ்வாரு ஆண்டும் இந்நலநிதிக்கு ரூ. 4 இலட்சம் அரசு மானியமாக வழங்கி வருகிறது. இத்திட்டத்தில் தற்போது 5,044 பேர் உறுப்பினர்களாக உள்ளனர். உறுப்பினர்களிடமிருந்து சந்தாத் தொகையாக ரூ.6.51 இலட்சம் 2005-06 ஆம் ஆண்டில் வசூலிக்கப்பட்டுள்ளது. 2005-06 ஆம் ஆண்டில் இந்நிதியிலிருந்து உறுப்பினர்களுக்கு வழங்கப்பட்ட மொத்த நிவாரணத் தொகை ரூ. 7.99 இலட்சம் ஆகும்.

2. குடும்ப நல நிதித் திட்டம்

பணியிலிருக்கும்போது மரணமடையும் பணியாளர் குடும்பத்தினருக்கு குடும்ப நல நிதியிலிருந்து நிவாரணத் தொகையாக ரூ.1,00,000/- வீதம் அரசால் அளிக்கப்படுகிறது.

3. கருணைத்தொகை

தீயணைப்பு மற்றும் மீட்புப் பணிகள் துறைப் பணியாளர்களுக்கு வழங்கப்பட்டு வரும் கருணைத் தொகை விவரம் பின்வருமாறு :-

அ	பணியில் ஈடுபட்டிருக்கும்போது மரணமடையும் பணியாளர்களின் குடும்பத்திற்கு	ரூ.5,00,000/-
ஆ	பணியாற்றும்போது நிரந்தர ஊனம் ஏற்பட்டவர்களுக்கு	ரூ.1,00,000/-
இ	பணியாற்றும்போது கடுமையான காயமடைந்தவர்களுக்கு	ரூ.20,000/-
ஈ	பணியாற்றும்போது சிறு காயம் அடைந்தவர்களுக்கு	ரூ.10,000/-

4. குழுக் காப்பீட்டுத் திட்டம்

தீயணைப்பு மற்றும் மீட்புப் பணிகள் துறையில் இயக்குநர் முதல் தீயணைப்போர் வரையிலான பணியாளர்களில் (அமைச்சுப் பணியாளர்கள் நீங்கலாக) எவரேனும் பணியில் ஈடுபடும்போது உயிர் இழக்க நேரிட்டால் அவரது குடும்பத்திற்கு உதவுவதற்காக குழுக் காப்பீட்டுத் திட்டம் ஒன்று நடைமுறையில் உள்ளது. இறந்த பணியாளரின் குடும்பத்திற்கு, இத்திட்டத்தின் கீழ் 1 லட்சம் ரூபாய் நிவாரணம் அளிக்கப்படுகிறது.

5. உணவுப் பொருட்களை மானிய விலையில் வழங்கும் திட்டம்

உதவிக் கோட்ட அலுவலர் பதவி வரையிலான பணியாளர்களுக்கு அரிசி, கோதுமை, ரவை/மைதா, துவரம்பருப்பு, உளுத்தம்பருப்பு மற்றும் இதர உணவுப் பொருட்கள் மானிய

விலையில் வழங்கப்படுகின்றன. இதற்காக ஆண்டொன்றுக்குச் சராசரியாக ரூ.55 இலட்சம் அரசு செலவிடுகிறது.

6. குடியிருப்புகள் கட்டுதல்

அவசரக் காலங்களில் உடனடியாக ஆட்களைத் திரட்டவும், செயல்திறனைக் கூட்டவும், தீயணைப்பு மற்றும் மீட்புப் பணிகள் துறைப் பணியாளர்களை அவர்களது பணியிடத்திற்கு அருகிலேயே குடியமர்த்துவது அவசியமாகும். இத்துறையில் வாடகையில்லா குடியிருப்புகள் பெறத் தகுதி பெற்ற மொத்தம் 6,323 களப்பணியாளர்கள் இருப்பினும் இத்துறையில் 973 குடியிருப்புகள் மட்டுமே உள்ளது. தற்சமயம் 40 இடங்களில் 504 குடியிருப்புகள் கட்டுவதற்கான நிலம் உள்ளது. தீயணைப்பு மற்றும் மீட்புப் பணியாளர்களுக்கு குடியிருப்புகள் கட்டும்பணி முடுக்கிவிடப்படும்.

7. பிற நலத்திட்டங்கள்

விழுப்புரம் தீயணைப்பு மற்றும் மீட்புப் பணிகள் நிலையத்தினைச் சேர்ந்த தீஅ 1122 திரு. ஜி.பக்கிரி என்பவர், நாகப்பட்டினத்தில் அயல்பணியில் பணிபுரிந்து வருகையில், தேத்தி என்ற இடத்தில் சுனாமியினால் பாதிக்கப்பட்டவர்களுக்காக கட்டப்பட்டுள்ள தற்காலிக தங்குமிடத்தில் 10.7.2006 அன்று ஏற்பட்ட தீ விபத்தினை அணைக்கும் பணியில் தனது குழுவினருடன் ஈடுபட்டு தீயினை அணைத்து முடித்தவுடன் மயங்கி விழுந்துவிட்டார். அவ்விடத்திலிருந்து இவரை மருத்துவமனைக்கு எடுத்துச் சென்று அனுமதித்தபோது அங்கு இவர் இறந்து விட்டதாக அறிவிக்கப்பட்டது. இந்தச் செய்தியினை கேள்விப்பட்டவுடன் காலஞ்சென்ற தீயணைப்பாளர் திரு.ஜி.பக்கிரி, என்பவரது மனைவி திருமதி பி.செல்லி என்பவருக்கு முதலமைச்சரின் பொது நிவாரண நிதியிலிருந்து ரூ 1 இலட்சம் வழங்க அறிவிக்கப்பட்டதுடன், வாரிசுதாரர் ஒருவருக்கு கருணை அடிப்படையில் முன்னுரிமை

அளித்து தீயணைப்பு மற்றும் மீட்புப் பணிகள் துறையில் பணி நியமனம் வழங்கவும் அறிவித்ததின் அடிப்படையில், அவ்வாறே, அரசு ஆணை (நிலை) எண்.623, உள்(காவல்-17) துறை, நாள்.13-7-2006-ல் ஆணைகள் வெளியிடப்பட்டது. கருணை மிகுந்த இப்பரிவு, இத்துறையின் பணியாளர்களிடையே அவர்களது மனோதிடத்தினை என்றும் தொடர்ந்து காப்பதாக அமையும்.

XII. புதிய முயற்சிகள்

தீயணைப்போர் பதவியில் உள்ள காலியிடங்களை நிரப்பும் வகையில், தமிழ்நாடு சீருடைப் பணியாளர்கள் தேர்வு குழுமத்தினர் மூலம் தேர்ந்தெடுக்கப்பட்டவர்களில் 582 பேர் 3.7.2006 முதல் தீயணைப்போராக நியமிக்கப்பட்டுள்ளார்கள். மேலும் நிரப்பப்படாமல் உள்ள 300 தீயணைப்போர் பணியிடங்கள் விரைவில் நிரப்பப்படும்.

2006-2007-ம் ஆண்டிற்கான இரண்டாம் பாகத்திட்டத்தின் கீழ் மொத்தம் ரூ.250.97 இலட்சம் செலவில் பின்வரும் திட்டங்கள் செயல்படுத்தப்படவுள்ளன:-

- (அ) தீயணைப்போர்களின் பயன்பாட்டிற்காக 57 மூச்சுக் கருவிகள் வாங்க ரூ 37.05 இலட்சம் அரசு ஒதுக்கியுள்ளது.
- (ஆ) பழைய நீர்தாங்கி வண்டிகளுக்குப் பதிலாக புதிய நீர்தாங்கி வண்டிகள் வழங்கும் பொருட்டு 10 நீர்தாங்கி வண்டிகள் வாங்க ரூ 157 இலட்சம் அரசு ஒதுக்கியுள்ளது.
- (இ) பழைய சீருந்து மற்றும் ஜீப்புகளுக்குப் பதிலீடு வழங்கும் பொருட்டு 4 சீருந்துகள் மற்றும் 4 ஜீப்புகள் வாங்க ரூ 32.72 இலட்சம் அரசு ஒதுக்கியுள்ளது.
- (ஈ) விருதுநகரில் உள்ள கோட்ட அலுவலகத்திற்கு ரூ 24.20 இலட்சம் செலவில் ஒரு கட்டிடம் கட்டுதல்.

முடிவுரை

தமிழ்நாடு தீயணைப்பு மற்றும் மீட்புப் பணிகள் துறை தொழில்நுட்பப் பயிற்சி பெற்ற மற்றும் தகுதியான பணியாளர்களைக் கொண்டு நன்கு நிறுவப்பட்ட ஒரு துறையாகும். இத்துறைப் பணியாளர்கள் தமிழக மக்களின் உயிர் மற்றும் உடைமைகளை தீ, இயற்கைச் சீற்றங்கள் மற்றும் பேரழிவுகளிலிருந்து காப்பதற்குத் தங்களை அர்பணித்துக் கொண்டுள்ளனர். இத்துறையின் அத்தியாவசியச் சேவையினை அதற்குரித்தான மற்றும் எதிர்பார்க்கும் வகையில் செயல்படுத்துவதற்கும், புதிய சவால்களைச் சமாளிப்பதற்கும் ஏற்றவகையில், இத்துறையின் செயல்பாட்டினைப் பயிற்சி மற்றும் தொழில்நுட்ப முன்னேற்றம் ஆகியவற்றின் மூலம் மேலும் உயர்த்துவதற்கும் இந்த அரசு அனைத்து முயற்சிகளையும் மேற்கொள்ளும்.

மு.கருணாநிதி
முதலமைச்சர்